

10

वण टिण ऐं बेला



बंजर ज़मीन
मिटी ऐं पथर



सरसब्ज़ ज़मीन
वण-टिण ऐं सावक

मथियुनि बिन्हीं तस्वीरुनि मां तव्हांखे कहिडी तस्वीर पसंद आहे?

बिलकुल सही, सरसब्ज़ वारी तसवीर ई सभिनी खे वणंदी। वण-टिण, सावक ऐं बेला धरतीअ जी सूंहं आहिनि, असांजे जीवन जो आधार आहिनि। इन्हनि बिना जीवन जी कल्पना नथी करे सघिजे।



सिखण जा नतीजा

हिन सबक़ खे पढ़ण खां पोइ शागिर्द-

- वणनि टिणनि जी अहमियत पढ़ी, सुवाल पुछनि था।
- सबकु पढ़ी, वणनि टिणनि बाबत जुदा जुदा लेख लिखनि था, पंहिंजनि दोस्तनि सां चर्चा कनि था।

- जुदा जुदा रचनाउनि में आयल नवनि लफ़्जनि जो मतलब समुझी इस्तेमाल कनि था।
- दर्सी किताब में आयल मवाद खां सवाइ बाल साहित, अखबारूं, होर्डिंग्स वगैरह समुझनि ऐं पढ़नि था।



6.1 बुनियादी सबकु

पृथ्वीअ जी अधु सूंहं वणनि टिणनि में आहे। हिंदुस्तान जहिडे गरम मुल्क में त वण नइमत आहिनि। वण घरनि ऐं घिटियुनि जी वसउं, सडकुनि जी सूंहं ऐं बागुनि जो सींगारु आहिनि। वण वाटहडुनि खे गर्मीअ खां बचाईनि था ऐं डीहं जी हवा खे साफु कनि था।

वण सुज ऐं वसउं में फर्कु बुधाईनि था। संदनि सावा पन तन मन लाइ ठारु आहिनि। बसंत ऋतुअ में नाजुक गुंचा डिस्सी कुदरत तां बलहारु पियो वजिजे ऐं संदनि बूर जे सुगंधि सां दिमाग खे तरावत अचियो वजे। वण न हुजनि त जेकर पखियुनि जूं मिठियूं बोलियूं बि कीन बुधिजनि।



ऊन्हारे जे मौसम में बिनि पहिरनि जे वक्ति तपति में पैदल पंधु करण बइदि ई वणनि जे आसाइश जो कदुरु थिए थो।

चौपाए माल लाइ छांवरो न हुजे त जेकर संदनि खीरु सुकी वजे ऐं मालु उसुनि में सड़ी मरी वजे। हारियुनि लाइ वणनि जी छांव त जीअ जो जियापो आहे।

किनि वणनि जा पन, बूरु ऐं गुल दवाउनि तौर कम ईदा आहिनि। वण वरी मेवो डियनि। मेवो बि भांति भांति जो थिए थो। संदनि शिकिल धार धार। रंगु ऐं सवादु निरालो। निरालीअ कुदरत जी अपार करुणा ऐं शक्तीअ जी साख डियनि था। ताजुब त इहो आहे जो वण न रुगो आम जमीन ते मगर पहाड़नि ते बि उभिरनि था। वणनि बिना पहाड़ पिण गंजा या ठोड़हा कोठिजनि था। हकीकत त इहा आहे त असांजो सुख सम्पदा घणे भाडे वणनि टिणनि सां गुंढियल आहे।

वडीअ एराजीअ में घाटा ऐं डिघा वण हुजनि त उन खे बेलो सडिबो आहे। बेलनि में अक्सर बबुर, कंडे, चील ऐं दयाल जा वण हूदा आहिनि। उते छांविरो अहिडो त घाटो हूदो आहे, जो मंझंदि जो सिज जो तडिको मथां कीन पवंदो ऐं डींहं जो मुंहं ऊंदाही डिसी अचरज वठियो वजे। बेलनि में कूदरती दिलठारु सांति हूदी आहे। उते वणनि जे पननि जी सरसराहट ऐं पखियुनि जूं बोलियूं बुधी दिल में अजीब उमंग उथंदा आहिनि ऐं कूदरत जा रंग डिसी करतार जे अजीब लीला जो अनुभउ थींदो आहे।



6.2 अचो त समुझूं

जडुहिं तव्हां बाग़ में वेंदा आहियो त चौधारी गुल फुल, नंढा वडा बूटा डिसंदे केडो न मजो ईदो आहे। थधी थधी हवा असां जे मन खे खुश ऐं ताजो तवानो करे छडींदी आहे। केतिरा ई माण्हू सुबुह सुबुह जो बाग़ में सैर करण वेंदा आहिनि ऐं पंहिंजी सिहत ठाहींदा आहिनि। असां जडुहिं रस्तनि ते हलंदा आहियूं ऐं रस्तनि जे बिन्हीं पासे वण लगल डिसंदा आहियूं त उतां लंघण में आनंद ईदो आहे। वण रस्तनि जी सूंहं वधाए छडींदा आहिनि।

हिन सबक़ में लेखक वणनि टिणनि जे बारे में जाण डिनी आहे। वण गर्मीअ खां बचाईनि था। वणनि जी छांव वाटहडुनि खे राहत पहुचाईदी आहे। वण हवा में आक्सीजन जो अंदाज वधाईदा आहिनि, हवा खे साफ़ कंदा आहिनि। वणनि जो हरहिक हिसो काराइतो हूदो आहे।

अजु जे युग में इंसान पंहिंजनि थोरनि फ़ाइदनि जे करे डींहों डींहुं वण कटींदो थो वजे, जंहिं करे असां जो वातवरण ग़लीज थींदो थो वजे।

तव्हां सिखिया त वण-टिण ऐं बेल्ला असांजी जिदंगीअ लाइ तमाम जरूरी आहिनि। वणनि खे शहर जा फिफिड चयो वेंदो आहे। वण-टिण ऐं बेल्ला पखियुनि पसुनि जी आसाइश पिण आहिनि। इन करे असां खे वणनि खे बचाइणु खपे ऐं नवां वण लगाइणु खपनि।



सबक़ बाबत सुवाल 6.1

1. हेठियनि सुवालनि जा जवाब लिखो :

- (i) वण कंहिं लाइ नइमत आहिनि?
- (ii) बेल्ला छा खे चइबो आहे?

(iii) वणनि जा कहिड़ा भाडा दवाउनि तौर कम ईदा आहिनि?

(iv) दिमाग़ खे तरावत कंहिं सां ईदी आहे?

2. हेठियां खाल भरियो :

(i) चौपाए माल लाइ न हुजे त जेकर संदनि खीरु सुकी वजे।

(ii) किनि वणनि जा पन, बूरु ऐं गुल तौर कम ईदा आहिनि।

(iii) वण बिना पहाड़ गंजा या कोठिजनि था।

(iv) बेलनि में कुदरती सांति हूंदी आहे।

3. जोड़ा मिलायो :

(i) सावा (अ) टारियूं

(ii) बसंत (ब) पन

(iii) सुकल (स) ऋतु



मशिगूलियूं 6.1

(1) तव्हांजे घर जे आसपास जेके वण-टिण आहिनि, उन्हनि जा नाला लिखो।

(2) वणनि-टिणनि जा जेके पन हेठि किरी पिया आहिनि, से गडु करियो। उन्हनि खे स्क्रेप बुक में लगायो ऐं नाला लिखो।



तव्हीं छा सिखिया

- वणनि-टिणनि ऐं बेलनि मां केतिरा ई फ़ाइदा आहिनि।
- चौपाए माल जे जियापे लाइ वण-टिण जरूरी आहिनि।
- वण-टिण धरतीअ जो सींगारु आहिनि।
- वण-टिण गर्मीअ में राहत पहुचाईनि था।



वधीक ज्ञाण





6.4 सबक जे आखिर जा सुवाल

- हेठियनि सुवालनि जा जवाब हिक सिट में लिखो :
 - चौपाए माल लाइ छा जरूरी आहे?
 - वणनि जो बूरु ऐं गुल कहिडे कम अचनि था?
 - वणनि जो को बि हिकु फाइदो लिखो।
 - वणनि जा कहिडा भाडा दवाउनि तौर कम अचनि था?
- हेठियनि लफ़्ज़नि जी माना लिखी जुमिलनि में कमि आणियो :
 - गुंचा
 - तरावत
 - बूरु
 - पाडूं
- ब्रेकेट मां मुनासिब लफ़्ज़ चूडे खाल भरियो :

(पन, छांव, निरालो, सुगंधि)

 - महाबलेश्वर में कुदरत जो नज़ारो डाढो हो।
 - ऊन्हारे जी गर्मीअ में वणनि जी राहत डींदड़ आहे।
 - सरउ (पतझड़) जी मुंद में वणनि जा छणंदा आहिनि।
 - गुलाब जे गुल जी सभिनी खे वणंदी आहे।
- हेठियनि जा जिद लिखो :
 - गरमु -
 - साफु -
 - सुगंधि -
 - तपति -

5. हेठियों खाको पूरो करियो :

लफ़्जु	अददु वाहिदु	अददु जमउ
पढ़णु	मां पढ़ां थो।	असीं पढ़ूं था।
गाल्हाइणु	तूं गाल्हाई थो।
डिसणु	उहे डिसनि था।
रधणु	छोकरो रधे थो।
समुझणु	छोकिरियूं समुझनि थियूं।
इंतज़ार करणु	ब़ार इंतज़ार कनि था।



सबक़ बाबत सुवालनि जा जवाब

- (i) गरम मुल्कनि लाइ (ii) वडीअ एराजीअ में घाटा ऐं डिघा वण
 (iii) पन, बूरु, गुल (iv) वणनि जे बूर सां
- हेठियां खाल भरियो :

(i) छांवरो (ii) दवाउनि
 (iii) ठोड़हा (iv) दिलठारु
- जोड़ा मिलायो :

(i) (ब) (ii) (स) (iii) (अ)



नवां लफ़्ज़

- छांवरो = छायादार जगुह
- वसउं = रौनक
- पाडूं = जडूं
- जीअ जो जियापो = जीअण जो सहारो
- चौपायो माल = चइनि पेरनि वारा गाहु खाईदड़ जानवर
- लकाउ = नज़ारो
- ऊन्हारो = गर्मीअ जी मौसम
- दिलठारु = वणंदडु